

غلطی

محمد رضی صدیقی

اینتناگ (کشمیر)

Email:siddiqui038@gmail.com

دو دنوں سے لگا تار برف پڑ رہی تھی، فضا سفید اور سنسان تھی، تھنڈی زوروں کی تھی، سورج نے اپنی تمام چمک اپنے اندر واپس سمیٹ لی تھی، چاند کی موجودگی اب صاف دیکھی جاسکتی ہے۔ دو ایک تارے بھی ٹٹمانے لگے، لیکن نیلش کے گھر اب بھی روشنی کی کوئی کرن نہ تھی، ایک تارے کی بھی نہیں۔ وہ آرام کرسی پر بیٹھا اپنی غلطی یا غلط بولی گئی بات کا محاسبہ کر رہا تھا۔ اس نے سوچنا شروع کر دیا تھا کہ شالنی کے الگ ہونے کی وجہ کہیں نہ کہیں اس کی غلطیاں ہی تھیں۔

نیلش کی شادی تقریباً ڈھائی سال پہلے شالنی سے ہوئی تھی، شادی کے بعد دونوں کشمیر آگئے تھے۔ کاروبار کے سلسلے میں نیلش زیادہ وقت کشمیر میں ہی رہتا تھا۔ اسی وجہ سے اس نے شادی کے بعد شالنی کو اپنے ساتھ کشمیر میں ہی رکھنے کا فیصلہ کیا۔ 18 مہینے ساتھ رہنے کے بعد شالنی امید سے ہو گئی۔ نیلش نے اندازہ لگا لیا کہ بچے کی پیدائش کے وقت کشمیر میں سردی عروج پر ہوگی۔ ایسا موسم باہر سے آنے والے سیلانیوں کے لیے تو تفریح کا سبب ہو سکتا ہے لیکن شالنی اور ننھے مہمان کے متعلق نیلش نے یہی فیصلہ کیا کہ وہ شالنی کو اسکے گھر چھوڑ آئے۔ ایک تو کشمیر کی سردیاں..... اوپر سے پردیس میں شالنی کا خیال رکھنے والا کون تھا..... ان ہی سب باتوں کی وجہ سے نیلش شالنی کو اسکے مائیکے چھوڑ آیا۔

پیٹ سے ہونے پر شالنی اپنے مائیکے آگئی تھی۔ نیلش کو بھی اطمینان تھا کہ اب شالنی کی دیکھ رکھی اچھے سے ہو سکے گی۔ شالنی کی طرف سے مطمئن ہو کر نیلش اپنے کاروبار میں مصروف ہو گیا۔ دوسری طرف شالنی کے گھر والے ہر وقت اس کے آس پاس ہی رہتے۔ وہ نیلش سے فون پر ڈھیروں بات کرنا چاہتی لیکن مناسب موقع نہ ہونے کے سبب بس حال چال دریافت کر کے رہ جاتی۔ کبھی تو نیلش خود بھی مصروف ہوتا اور شالنی کی کال کا جواب دینے میں تاخیر ہو جاتی۔ دن مہینوں میں تبدیل ہوتے گئے اور مسافت کے ساتھ ساتھ شالنی اور نیلش کے دلوں میں بھی دوری آگئی۔ شالنی نے بھی نیلش سے فون پر بات

کرنا بھی بہت کم کر دیا۔ نیلش اپنے کاروبار میں الجھا رہا اور جب کبھی وہ شانی سے بات کرنے کی کوشش کرتا شانی اپنی سردرد یا نقاہت کا حوالہ دیتی۔

اس طرح آٹھ مہینے گزر گئے۔ نیلش اور شانی کی دوریاں بڑھتی جا رہی تھیں۔ شانی کی بیماری اور بچے کی آمد کی وجہ سے نیلش نے بھی یہی مناسب سمجھا کہ شانی کو ڈسٹرب نہ کیا جائے۔ اس نے بھی فون کرنا بہت کم کر دیا۔ ادھر شانی نیلش کے متعلق یہ خیال رکھتی کہ اسے مجھ سے زیادہ اپنے کاروبار کا خیال ہے۔ حقیقت میں اس کے دل میں میرے لیے محبت نہیں۔ آدمی چاہے تو کیا وقت نہیں نکال سکتا۔ انہیں میرے بارے میں نہ سہی اپنے ہونے والے بچے کے بارے میں سوچنا چاہیے۔ (شانی نے دل میں سوچا) ادھر نیلش یہ سوچ سوچ کر پریشان ہوتا رہا کہ وہ سو رہی ہو یا آرام کر رہی ہو تو میں فون کر کے اس کے آرام میں خلل نہ ڈال دوں۔ عورتوں کو ان دنوں میں آرام کی سخت ضرورت ہوتی ہے اور اس وقت میں مجھے شانی کا ساتھ دینا ہی چاہیے۔ لیکن کیا اسے میری یاد بھی نہیں آتی..... کیا اسے اتنا وقت بھی نہیں ملتا کہ ایک بار میرے حالات ہی پوچھ لے.....

یہ سوچتے ہوئے نیلش نے میز سے فون اٹھا لیا اور شانی کا نمبر ڈائل کیا..... لیکن رنگ بجنے سے پہلے ہی کاٹے ہوئے یہ سوچا..... کہیں وہ سو نہ رہی ہو.....

ایک دو دن میں شانی ایک بچے کو جنم دینے والی تھی، اس نے سوچا تھا کہ بچے کی پیدائش کے بعد جب وہ ہوش سنبھالے تو سب سے پہلے نیلش کو دیکھے۔ ادھر نیلش بھی چاہتا تھا کہ ایسے موقع پر شانی کے پاس موجود رہے۔ وہ ان لمحوں کو بہت قریب سے محسوس کرنا چاہتا تھا۔ اس نے خیالوں میں ان الفاظ کا خاکہ بھی تیار کیا تھا جن کے ذریعہ اسے اپنے دل میں اٹتے ہوئے جذبات کا اظہار کرنا تھا۔

لیکن وہ ایسا نہ کر سکا۔ کشمیر کے حالات خراب ہو گئے تھے۔ پورا کشمیر کرفیو کی چپیٹ میں تھا۔ نیلش اپنی زندگی کے اس خاص دن بھی شانی کے پاس نہیں پہنچ سکا۔ ادھر شانی اس قدر برہم ہو گئی تھی کہ اس نے کرفیو کی بات ہی سرے سے نکال دی۔

وہ یہاں آنا ہی نہیں چاہتا..... اس نے اپنی ماں سے کہا

ماں نے ہاں میں ہاں ملاتے ہوئے اس کے آنسو پونچھے۔ ماں کی اس جذباتی حرکت سے شانی کو لگا کہ نیلش واقعی نہیں آنا چاہتا۔ ہسپتال میں آئے باقی لوگوں نے بھی اس کے خوب کان بھرے۔

دونوں کی ہنستی کھیلانی زندگی میں اب آگ لگ چکی تھی.....

ادھر نیلش اپنے بچے کو دیکھنے کے لئے پریشان تھا۔ دوسری طرف شالنی اس سے بات کرنا بھی نہیں چاہتی۔ آپریشن کے بعد اس نے شالنی کو فون کیا.....

وہ ابھی بے ہوش ہیں، آپ بعد میں کال کیجئے گا۔ اس کی سالی نے فون پر اتنا کہا اور فون کاٹ دیا۔ نیلش کا دل بیٹھ گیا..... کچھ دیر بعد اس نے پھر فون ملایا، اس بار بھی اس کی سالی نے فون اٹھاتے ہوئے یہ کہہ کر کاٹ دیا کہ مبارک ہو بیٹی ہوئی ہے۔ اس سے پہلے کہ نیلش شالنی کے بارے میں کچھ پوچھ پاتا سلسلہ منقطع ہو گیا۔

یوں ہی دن بیت گئے۔ شالنی کے دل میں اب یہ بات گھر کر گئی تھی کہ نیلش اس سے محبت نہیں کرتا۔ ادھر شالنی کے بارے میں نیلش بھی کچھ ایسا ہی سوچنے لگا تھا۔ آس پاس کے لوگ اس خیال کو سچ ثابت کرنے میں لگے رہے.....

یہ خیال تب بالکل ٹھیک ثابت ہوا جب نیلش کو ایک نوٹس ملا جس میں شالنی نے بچے کی تربیت اپنے ہاتھ میں لینے اور نیلش سے الگ ہونے کا مطالبہ کیا تھا۔ نوٹس پڑھنے کے بعد نیلش پر جیسے بجلی سی گری۔ وہ تو اپنی بیٹی سے ابھی مل بھی نہ سکتا تھا۔ کیا شالنی کو اس بات کی اتنی جلدی تھی..... اس نے سوچا اور کرسی پر بیٹھ گیا۔

اس نے شالنی کو فون ملانے کے لیے فون اٹھا لیا لیکن تبھی شالنی کے دستخط پر نظر پڑی۔ اس کی انگلیاں پھر رک گئیں۔ اگر شالنی یہ سب نہ چاہتی تو دستخط کیوں کرتی..... کاغذ اس کے ہاتھ سے گر گیا تھا۔ اس نے آنکھیں بند کیں اور کرسی پر نیم دراز ہو کر سوچا کہ کیا ہمیشہ مرد کی غلطی ہوتی ہے؟ کیا عورت کبھی غلط نہیں ہو سکتی؟ کیا آج بھی لوگ انسان کی انسانیت کو مرد اور عورت کے ترازو میں تولتے ہیں؟ شاید تولتے رہیں گے..... کیا حالات غلط نہیں ہوتے..... لیکن یہ فیصلہ..... یہ تو صرف عورت کا فیصلہ ہے، جس نے تین زندگیاں برباد کر دیں..... اور قانون..... کیا وہ میری بات سنے گا اور وہ یہ سمجھے گا کہ وہ بیٹی میری بھی ہے، میرا خون.... میرا حصہ..... میرا مستقبل.....

برف باری شروع ہو گئی تھی۔ گرتی برف کی آواز نیلش کے کانوں تک آرہی تھی۔

